



**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tas-6 ta' Gunju, 2008

Citazzjoni Numru. 247/2007

**A.**

**-vs-**

**B.**

**Il-Qorti;**

Rat ir-rikors ġuramentat ipprezentat fil-5 ta' Ġunju, 2007 li permezz tiegħu l-attur espona bir-rispett:

1. Illi l-partijiet iżżewġu fis-16 ta' Mejju, 1998 kif jindika ċ-ċertifikat anness bħala dokument 'A'. Il-partijiet iżżewġu peress illi l-mara nqabdet tqila meta l-attur kien ilu jafha biss xi ħames xhur. It-tarbija X twieldet fl-14 ta' Ottubru, 1998. Il-partijiet kellhom tarbija oħra Mikeal, illum ta' sitt snin;

## Kopja Informali ta' Sentenza

2. Illi l-kunsens tal-partijiet għaż-żwieġ ġie miksub bi vjolenza fiżika sew morali, jew biża', Artiklu 19 (1) (a), Kapitlu 255;

3. Illi l-kunsens tal-partijiet kien eskluż minħabba żball fuq l-identita' tal-parti l-oħra, Artiklu 19 (1) (b), Kapitlu 255;

4. Illi l-kunsens kien vizzjat b'difett serju ta' diskrezzjoni ta' ġudizzju fuq il-ħajja miżżewġa jew fuq id-drittijiet u d-dmirijiet essenzjali tagħha, jew b'anomalija psikoloġika serja li tagħmilha impossibbli għal dik il-parti li taqdi l-obbligazzjonijiet essenzjali taż-żwieġ, Artiklu 19 (1) (d), Kapitlu 255. Fil-fatt il-partijiet kienu ilhom biss ħames xhur jafu lil xulxin qabel ma żżewġu, u żżewġu biss għax il-mara ħarġet tqila. Huwa ċert li l-partijiet ma kinux jiżżewġu kieku ma kinitx għal din it-tqala;

5. Illi l-kunsens ta' waħda mill-partijiet ġie miksub bl-esklużjoni pożittiva taż-żwieġ innifsu, jew ta' xi wieħed jew iktar mill-elementi essenzjali tal-ħajja miżżewġa, jew tad-dritt ta' l-att taż-żwieġ, Artiklu 19 (1) (f), Kapitlu 255;

Għaldaqstant l-esponent jitlob bir-rispett lil din l-Onorabbli Qorti jogħgobha:

1. Tiddikjara li ż-żwieġ ikkontrattat bejn il-partijiet fis-16 ta' Mejju, 1998 huwa null *ai termini* ta' l-Artiklu 19 (1) (a), (b), (d) u (f) tal-Kapitlu 255 tal-Liġijiet ta' Malta u għall-finijiet u effetti kollha tal-liġi.

Bl-ispejjeż.

Il-konvenuta hija ngunta biex tidher għas-subizzjoni.

Rat il-lista tax-xhieda.

Rat ir-risposta ġuramentata tal-konvenuta, ippreżentata fid-19 ta' Settembru, 2007, li permezz tagħha eċċepiet u ddikjarat bir-rispett u bil-ġurament tagħha kkonfermat:

## Kopja Informali ta' Sentenza

1. Illi huwa minnu li ż-żwieġ ikkuntrattat bejn il-partijiet fis-16 ta' Mejju, 1998 huwa null għall-finijiet u effetti kollha tal-liġi, u dan *ai termini* ta' l-Artiklu 19 (1) (a), (b), (d) u (f) tal-Kapitlu 255 tal-Liġijiet ta' Malta, għal xi waħda jew iktar mir-raġunijiet indikati fir-rikors ġuramentat ippreżentat mill-attur.

2. Illi dan ġara għal raġunijiet imputabbli unikament lill-attur.

3. Illi għalhekk il-konvenuta m'għandhiex tbat i spejjeż.

4. *In vista* ta' dan kollu u ta' provi oħra li jistgħu jirriżultaw iktar 'il quddiem waqt it-trattazzjoni tal-kawża, l-ewwel talba ta' l-attur għandha tiġi milqugħa, bl-ispejjeż kollha kontra l-istess attur.

5. Salvi eċċezzjonijiet ulterjuri.

Rat il-lista tax-xhieda.

Rat l-atti proċesswali.

Rat l-affidavit ta' l-attur, u tal-ġenituri tiegħu.

Rat il-verbal tas-seduta tat-18 ta' April, 2008 illi permezz tiegħu l-kawża tħalliet għas-sentenza.

Ikkunsidrat;

Illi l-attur qiegħed jitlob l-annullament taż-żwieġ kontrattat bejn il-partijiet fis-16 ta' Mejju, 1998 a bażi ta' l-Artiklu 19(1) (a), (b), (d) u (f) tal-Kapitlu 255 tal-Liġijiet ta' Malta. Il-konvenuta taqbel mat-talba, iżda mhux mal-kawżali kollha ndikati mill-attur u ma ressqitx provi; iżda kif dejjem irritenew il-Qrati Maltin: *"F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabbilta' ta' xi kollizzjoni imma f'kamp l-iktar delikat u*

*serju u l-Qorti ma tistax tħalli nies li kappriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubju.”* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991).

L-artikli citati mill-attur jirrigwardaw:

19 (1) (a) – kunsens miksub bil-biża’;

19 (1) (b) – żball fuq l-identita’ tal-parti l-oħra;

19 (1) (d) – vizzju tal-kunsens ta’ xi parti li jkun b’difett serju ta’ diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b’anomalija serja psikologika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta’ xi parti jkun inkiseb b’eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

19 (1) (h) – kunsens vizzjat minħabba nuqqas ta’ setgħa intelletwali jew rieda biżżejjed.

Mill-provi mressqa jidher illi dan kien każ klassiku ta’ żwieġ indott minn tqala. Il-partijiet kienu ilhom biss ħames xhur joħorġu flimkien meta l-konvenuta ħarġet tqila u għalhekk iddeċidew li jiżżewġu – żwieġ li falla kważi mill-ewwel. Jidher ċar għall-Qorti li l-partijiet kellhom il-kunsens vizzjat minn difett ta’ diskrezzjoni; dan għandu jiġi valutat fl-isfond tas-sentenzi li ser jiġu citati, pero’ l-Qorti tħoss li t-talba attriċi hija altru minn ġustifikata. Kif qalet il-Qorti ta’ l-Appell fil-kawża Joseph Zammit vs Bernardette Zammit (27 ta’ Jannar, 2006):

*“Irid mill-ewwel jiġi senjalat prinċipju fundamentali fil-liġi ċivili u cioe’ li ż-żwieġ bejn il-kontendenti għandu jkun preżunt li jkun wieħed validu. Għalhekk huwa dover assolut ta’ kull parti fil-kawża li tagħmel prova sodisfaċenti ta’ l-allegazzjonijiet rispettivi tagħha dwar l-allegazzjoni u cioe’ li ż-żwieġ huwa null għaliex l-oneru tal-prova huwa dejjem fuq spallejn min jallega.*

*Is-sub-inċiż (d) fuq imsemmi jsemmi wkoll li ż-żwieġ ikun null jekk ikun affettwat b’anomalija psikoloġika serja u tagħmilha impossibbli għal dik il-parti li taqdi l-obbligazzjonijiet essenzjali taz-żwieġ. Ta’ min jenfasizza hawn li l-liġi tagħna tirrikjedi li l-anomalija psikoloġika tkun tali li tagħmilha impossibbli u mhux sempliċement diffiċli li wieħed jaqdi l-obbligazzjonijiet essenzjali taz-żwieġ jew inkella li jassumi l-istess obbligazzjonijiet essenzjali taz-żwieġ.*

*Rigward id-disposizzjoni kontenuta fis-sub-inċiż (f) fuq imsemmi biex dan id-difett ikun jirriżulta jkun jeħtieġ li jiġi provat sodisfaċentement li ż-żewġ partijiet jew waħda minnhom fil-mument ta’ l-għoti tal-kunsens matrimonjali tkun eskluċiet iż-żwieġ innifsu jew eskluċiet element essenzjali tal-ħajja miżżewġa jew id-dritt għall-att taz-żwieġ u din l-esklużjoni tkun saret b’att pożittiv tal-volonta’ ta’ dik il-parti. Huwa evidenti li din id-disposizzjoni tirravviża sitwazzjoni ta’ simulazzjoni u għandu jiġi enfasizzat li nullita’ ta’ żwieġ bażata fuq il-kawżali ta’ simulazzjoni proprjament tkun teskludi kawżali bażata fuq nullita’ ta’ żwieġ minħabba nuqqas ta’ esklużjoni ta’ ġudizzju. L-inkompatibbiltà bejn dawn iż-żewġ kawżali toħroġ mill-fatt li n-nuqqas ta’ diskrezzjoni ta’ ġudizzju timplika inkapaċità li wieħed jagħraf, jifhem u jirrifletti filwaqt li l-kawżali tas-simulazzjoni teħtieġ li jkun hemm tali kapaċità intelletwali, proprju l-att pożittiv tal-volonta’ li jwassal għas-simulazzjoni, totali jew parzjali.”*

Fil-kawża Nicholas Agius vs Rita Agius (25 ta’ Mejju, 1995) intqal illi: *“B’difett serju ta’ diskrezzjoni tal-ġudizzju l-legislatur ma riedx ifisser sempliċement kwalsiasi stat ta’ immaturita’; li parti jew l-oħra fiż-żwieġ tista’ tkun fiha fil-mument li jingħata l-kunsens reċiproku. Li kieku l-*

*leġislatur irrikjeda maturita' s'niha u perfetta ftit jew a dirittura ebda żwieġ ma kien ikun validu. In-nuqqas ta' discretio judicii hu kuncett ġuridiku intrinsikament marbut mal-kapaċita' ta' parti jew oħra fiż-żwieġ li tagħti l-kunsens liberu u xjenti tagħha għar-rabta taż-żwieġ.” F'dan is-sens ġew deċiżi wkoll il-kawżi Angela Spiteri vs Joseph Spiteri (4 ta' Novembru, 1994), Robert Attard vs Josephine Attard (18 ta' Ottubru, 1995) u Janet Portelli vs Victor Portelli (14 ta' Awissu, 1995).*

Fil-kawża fl-ismijiet Mario Mizzi vs Maris Mizzi (15 ta' Novembru, 2005) il-Qorti ta' l-Appell ukoll qalet li: “*Biex ikun hemm in-nuqqas jew difett serju ta' diskrezzjoni ta' ġudizzju jrid ikun hemm l-inkapaċita' psikika jew kostituzzjonali (mhux neċessarjament anomalija psikoloġika fis-sens mediku) li wieħed jagħraf u jirrifletti jew li jiddeċiedi liberament (jiġifieri mingħajr impulsi nterni li jkunu neħnew il-liberta' ta' l-għażla tal-persuna li tkun) fuq l-oġġett tal-kunsens matrimonjali.*”

Jidher anke li l-konvenuta kellha diversi djun li l-attur ma kienx jaf bihom, u dan naturalment kompli neħha kull opportunita' li ż-żwieġ jaħdem tajjeb; kien kif ngħidu bl-Ingliż *a non-starter*.

**Għalhekk il-Qorti tilqa' t-talba attriċi u tiddikjara null iż-żwieġ ċelebrat bejn il-partijiet fis-16 ta' Mejju, 1998. L-ispejjeż ikunu bla taxxa.**

**Moqrija.**

**< Sentenza Finali >**

-----TMIEM-----